

**ക്രമപ്രശ്നം**

ബഹുമാനപ്പെട്ട സ്പീക്കറെ തൽസ്ഥാനത്തുനിന്നും നീക്കം ചെയ്യുന്നത് സംബന്ധിച്ച്

പ്രതിപക്ഷ നേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ സർ, ഇന്ത്യൻ ഭരണഘടനയുടെ 179(സി) അനുച്ഛേദപ്രകാരവും നിയമസഭാ ചട്ടം 65 പ്രകാരവും സ്പീക്കർ സ്ഥാനത്തിരിക്കുന്ന അങ്ങയെ തൽസ്ഥാനത്തുനിന്ന് നീക്കണമെന്നാവശ്യപ്പെട്ടുകൊണ്ട് .....

മി. സ്പീക്കർ: ഈ കാര്യം കഴിഞ്ഞശേഷം അതെടുക്കാം. ....(ബഹളം)....

ശ്രീ. രമേശ് ചെന്നിത്തല: ഞാനൊന്ന് പറഞ്ഞാട്ടെ. ബഹുമാനപ്പെട്ട മഞ്ചേരി അംഗം ശ്രീ. എം. ഉമ്മർ നൽകിയ നോട്ടീസ് അംഗീകരിക്കുകയും 2020 ആഗസ്റ്റ് 14-ാം തീയതി ബുള്ളറ്റിനിൽ ഭാഗം 2 നമ്പർ 883 പ്രകാരം പ്രസിദ്ധീകരിക്കുകയും ചെയ്തിട്ടുള്ളതാണ്. ഭരണഘടനയുടെ അനുച്ഛേദം 174 (സി) പ്രകാരം 14 ദിവസത്തെ നോട്ടീസ് പ്രസ്തുത പ്രമേയത്തിന്റെ അവതരണാനുമതിക്കായി ആവശ്യമുണ്ട്. 15 ദിവസം മുമ്പ് അംഗങ്ങൾക്ക് സമൻസ് അയയ്ക്കണമെന്ന് നിയമസഭാചട്ടം 3(2) അനുശാസിക്കുന്നുണ്ട്. ഇരുപതാം സമ്മേളനം 24-08-2020-ൽ ചേരുന്നതിനുള്ള ക്യാബിനറ്റ്

തീരുമാനമെടുത്തതുതന്നെ ആഗസ്റ്റ് 13-ാം തീയതിയായിരുന്നു. പ്രസ്തുത ശിപാർശ അംഗീകരിച്ച് ഗവർണ്ണർ 13-ാം തീയതിതന്നെ സമൻസ് സംബന്ധിച്ച ഫയലിൽ ഒപ്പ് വച്ചുവെങ്കിലും ഇതുസംബന്ധിച്ച വിജ്ഞാപനം പുറപ്പെടുവിച്ചത് 14-ാം തീയതിയാണ്. 15 ദിവസംമുമ്പ് സമൻസ് അയയ്ക്കണമെന്ന നിയമസഭാ ചട്ടത്തിലെ വ്യവസ്ഥ ലംഘിച്ചുകൊണ്ട് പത്ത് ദിവസം മുമ്പുമാത്രം സമൻസ് അയയ്ക്കുകയും അതിലൂടെ സ്പീക്കറെ തൽസ്ഥാനത്തുനിന്നും നീക്കം ചെയ്യണമെന്ന പ്രമേയത്തിന് ബഹുമാനപ്പെട്ട എം.എൽ.എ. ശ്രീ. എം. ഉമ്മർ നൽകിയ നോട്ടീസ് സഭയുടെ മുമ്പാകെ വരുന്നത് തടയുന്നതിനുള്ള ശ്രമമാണുണ്ടായത്. ഇരുപതാം സമ്മേളനം 2020 ആഗസ്റ്റ് 24-ന് രാവിലെ 9 മണിക്ക് നിയമസഭാ ചേംബറിൽ സമ്മേളിക്കുമെന്ന അറിയിപ്പാണ് ഗവർണ്ണർ നൽകിയിട്ടുള്ളത്. സഭാസമ്മേളനം ആരംഭിച്ചുകഴിഞ്ഞാൽ അത് എത്ര ദിവസം ചേരണമെന്ന് നിശ്ചയിക്കാനുള്ള അവകാശം സഭയ്ക്കുണ്ട്. സ്പീക്കർക്കെതിരെ അതീവഗുരുതരമായ ആക്ഷേപങ്ങളാണ് ഉയർന്നുവന്നിട്ടുള്ളത്. തിരുവനന്തപുരം അന്താരാഷ്ട്ര വിമാനത്താവളത്തിലെ ഡിപ്ലോമാറ്റിക് ബാഗിൽ സ്വർണ്ണം കടത്തി അതീവ ഗുരുതരവും രാജ്യദ്രോഹപരവുമായ കേസിലെ പ്രതി....

മി. സ്പീക്കർ: അങ്ങ് അതിന്റെ മെറിറ്റിലേയ്ക്ക് പോകേണ്ട കാര്യമുണ്ടോ?

ശ്രീ. രമേശ് ചെന്നിത്തല: പ്രതികളുമായി കേരള നിയമസഭാ

സ്പീക്കർക്കുള്ള വ്യക്തിപരമായ ബന്ധവും സംശയപരമായ അടുപ്പവും സഭയ്ക്ക് അപകീർത്തികരവും പവിത്രമായ നിയമസഭയുടെ അന്തസ്സിനും ഔന്നത്യത്തിനും മാന്യതയ്ക്കും നിരക്കാത്തതുമാണ്. സ്പീക്കർക്കെതിരായുള്ള നോട്ടീസ് അംഗീകരിക്കുകയും, അത് ഇപ്പോൾ സഭയുടെ മുന്നിലുണ്ട്, ബുള്ളറ്റിനിലൂടെ പ്രസിദ്ധീകരിച്ചിട്ടുണ്ട്. സാങ്കേതികത്വത്തിൽ കടിച്ചുതുങ്ങാതെ അത് ചർച്ച ചെയ്യുന്നതിന് അവസരമൊരുക്കുകയെന്നത് സഭയുടെ അവകാശമാണ്. സഭാധ്യക്ഷനെതിരായുള്ള നോട്ടീസ് സഭയുടെ മുന്നിലുള്ളതിനാൽ അക്കാര്യത്തിലൊരു തീരുമാനമുണ്ടാകുന്നതുവരെ ബഹുമാനപ്പെട്ട അങ്ങ് മഹനീയമായ ഈ കസേര ഒഴിഞ്ഞ് ഇവിടെ വന്ന് ഇരിക്കണമെന്ന് ഞാൻ അഭ്യർത്ഥിക്കുകയാണ്. ശ്രീ. എം. ഉമ്മർ നോട്ടീസ് നൽകിയിട്ടുള്ള പ്രമേയത്തിന് അവതരണാനുമതി നേടുന്നതിനുള്ള അവസരമുണ്ടാകുന്ന വിധത്തിൽ സഭാസമ്മേളനം ക്രമപ്പെടുത്തണം. അങ്ങ് ജനാധിപത്യ മര്യാദ മാനിച്ചുകൊണ്ട്, ഞങ്ങളുടെ പ്രമേയം സഭയുടെ

മുന്നിലുള്ളതുകൊണ്ട്, ദയവായി അങ്ങ് ചെയറിൽനിന്ന് ഒഴിഞ്ഞുനിന്നുകൊണ്ട് അങ്ങയ്ക്കെതിരായ പ്രമേയം അവതരിപ്പിക്കാൻ ശ്രീ. എം. ഉമ്മറെ അനുവദിക്കണമെന്ന് ഞാൻ അഭ്യർത്ഥിക്കുന്നു.

മി. സ്പീക്കർ: അങ്ങയോടുള്ള എല്ലാ ബഹുമാനവും വച്ചുകൊണ്ട് പറയട്ടെ, ഇന്നത്തെ അജണ്ടയിലുള്ളത് അവിശ്വാസ പ്രമേയവുമായി ബന്ധപ്പെട്ട് ശ്രീ. വി. ഡി. സതീശൻ നോട്ടീസ് നൽകിയ പ്രമേയമാണ്. ആ പ്രമേയവുമായി ബന്ധപ്പെട്ട് സമയം പാലിക്കുന്നതിൽ അങ്ങയുടെ അഭിപ്രായമാണ് ഞാൻ ചോദിച്ചത്. അതിനുശേഷം അങ്ങ് പറഞ്ഞ കാര്യങ്ങൾക്ക് ഞാൻ മറുപടി പറയാം. ഗവൺമെന്റ് കാര്യങ്ങൾക്കുശേഷം ചർച്ച ചെയ്യാമെന്ന നിർദ്ദേശമാണ് മുന്നോട്ടുവച്ചത്.

മുഖ്യമന്ത്രി (ശ്രീ. പിണറായി വിജയൻ): സർ, അവിശ്വാസ പ്രമേയം സഭയുടെ മുന്നിലുള്ള ബിസിനസ്സുകൾ തീർപ്പാക്കിയശേഷം എടുക്കുന്നതായിരിക്കും നല്ലത്. അതിന് അഞ്ച് മണിക്കൂർ സമയം അനുവദിക്കാം.

ശ്രീ. എം. ഉമ്മർ: സർ, ബഹുമാനപ്പെട്ട പ്രതിപക്ഷ നേതാവ് സൂചിപ്പിച്ച,

സ്പീക്കറെ നീക്കം ചെയ്യണമെന്ന പ്രമേയം ജൂലൈ 22-ാം തീയതി 879-ാം നമ്പരായി ബുള്ളറ്റിൻ ചെയ്തിട്ടുള്ളതാണ്. അതേവിഷയം നിലനിൽക്കെ ഗവർണ്ണർ സമൻസ് ഒപ്പിട്ട അതേദിവസം ബഹുമാനപ്പെട്ട സ്പീക്കറെ നീക്കംചെയ്യണമെന്ന നോട്ടീസ് ഞാനിവിടെ നൽകിയിട്ടുണ്ട്. നിയമസഭാ റൂൾസ് & പ്രൊസീഡുവേഴ്സ് ചട്ടം 3 (2)-ൽ "ഉപചട്ടം (1) പ്രകാരമുള്ള സമൻസ്, സാധാരണയായി, അങ്ങനെ പ്രത്യേകം കാണിച്ചിട്ടുള്ള തീയതിക്ക് 15 ദിവസങ്ങൾക്ക് മുൻപ് അയയ്ക്കേണ്ടതാണ്." എന്നുപറയുന്നു. ഇവിടെ 15 ദിവസങ്ങൾക്കുമുമ്പ് സമൻസ് അയച്ചിരുന്നവെങ്കിൽ സ്പീക്കറെ നീക്കംചെയ്യണമെന്ന പ്രമേയം അവതരിപ്പിക്കാൻ എനിക്ക് അവസരം ലഭിക്കുമായിരുന്നു. എന്നാൽ സാങ്കേതികമായി ഈ വ്യവസ്ഥ മറികടന്ന് രണ്ടാമത് സമൻസ് ചെയ്തുകൊണ്ട് ഇത് അവതരിപ്പിക്കുന്നതിനുള്ള പ്രത്യേക അനുമതി നൽകണം. അംഗമെന്ന നിലയ്ക്ക് എന്റെയും പ്രതിപക്ഷത്തിന്റെയും പ്രത്യേക അവകാശമാണ്. ബഹുമാനപ്പെട്ട സ്പീക്കറെ എതിരാക്കി സാധാരണഗതിയിൽ പ്രമേയം വരാറില്ല എന്നുള്ളതും അടിയന്തര പ്രാധാന്യവും മനസ്സിലാക്കി ഞാൻ ഉന്നയിച്ച പ്രമേയം അനുവദിച്ചുകൊണ്ടുള്ള സമയക്രമം

അനുവദിക്കണമെന്ന് അഭ്യർത്ഥിക്കുകയാണ്.

മി. സ്പീക്കർ: ഈ സഭയുടെ അധ്യക്ഷനെന്ന നിലയിൽ സഭയിലെ ഏത് അംഗങ്ങൾക്കും അധ്യക്ഷനോട് വിയോജിക്കാനും വ്യത്യസ്തമായ അഭിപ്രായങ്ങൾ പ്രകടിപ്പിക്കാനും പ്രമേയങ്ങൾ കൊണ്ടുവരാനുമുള്ള എല്ലാ അവകാശത്തിനുംവേണ്ടി അവസാന നിമിഷംവരെ ഞാൻ നിലകൊള്ളുമെന്ന് ആദ്യമേ എനിക്ക് നിങ്ങളോട് സൂചിപ്പിക്കാനുണ്ട്. പക്ഷെ അത് ഭരണഘടനാപരമായ ബാധ്യതയ്ക്കുള്ളിൽ നിന്നുകൊണ്ടേ നിർവ്വഹിക്കാൻ സാധിക്കുകയുള്ളൂ. ഈ സഭാ സമ്മേളനം നേരത്തെ ചേരാനാണ് തീരുമാനിച്ചിരുന്നത്. എന്നാൽ കോവിഡ്-19 ന്റെ പശ്ചാത്തലത്തിൽ വളരെ മാതൃകമായ ഒരു അവസ്ഥ രൂപപ്പെടുവന്നപ്പോൾ സഭാസമ്മേളനം മാറ്റിവയ്ക്കാൻ തീരുമാനിക്കുകയും ഓർഡിനൻസ് കൊണ്ടുവരികയും ചെയ്തു. ആദ്യം സെപ്റ്റംബറിലാണ് തീരുമാനിച്ചിരുന്നത്. പിന്നീടാണ് രാജ്യസഭാ തിരഞ്ഞെടുപ്പുമായി ബന്ധപ്പെട്ട് എല്ലാ അംഗങ്ങളും തിരുവനന്തപുരത്ത് എത്തിച്ചേരേണ്ട സാഹചര്യം വന്ന പശ്ചാത്തലത്തിൽ സഭാസമ്മേളനം ചേരാൻ ഗവൺമെന്റ് തീരുമാനിച്ചത്. ആഗസ്റ്റ് മാസം 12-ാം തീയതിയാണ് കാബിനറ്റ്

തീരുമാനിച്ചത്. 12-ാം തീയതി തന്നെ സ്പീക്കർ ആ ഫയലിൽ ഒപ്പിട്ടു. അന്നുതന്നെ ഗവർണ്ണർക്ക് അയച്ചു. 13-ാം തീയതി വൈകുന്നേരം ഗവർണ്ണർ ഫയൽ തിരിച്ചയച്ചു. അന്നുതന്നെ വിജ്ഞാപനം പുറപ്പെടുവിച്ചു. 14-ാം തീയതി സർക്കുലേറ്റ് ചെയ്തു. ഭരണഘടനയുടെ വകുപ്പ് 179 (സി) പ്രകാരം സ്പീക്കറെ നീക്കം ചെയ്യുന്നതിനുള്ള പ്രമേയം സഭയുടെ പരിഗണനയ്ക്ക് വരണമെങ്കിൽ 14 ദിവസങ്ങൾക്ക് മുമ്പ് മാത്രമേ സാധ്യമാവുകയുള്ളൂ. അത് നമ്മുടെ ചട്ടമോ കീഴ്വഴക്കമോ അല്ല, ഭരണഘടനയാണ്. നിങ്ങളുടെ വിമർശിക്കുന്നതിനുള്ള അവകാശത്തെ സംരക്ഷിക്കുന്നതോടൊപ്പംതന്നെ ഭരണഘടനാപരമായ ബാധ്യതകൾ നിറവേറ്റുന്നതിനുള്ള ഉത്തരവാദിത്വവും ചെയറിനുണ്ട്. ഇത് ദയവായി മനസ്സിലാക്കണം. ഇക്കാര്യത്തിൽ ഗവൺമെന്റിന് പറയാനുള്ളത് പറയാം.

ശ്രീ. രമേശ് ചെന്നിത്തല: ബഹുമാനപ്പെട്ട സ്പീക്കർ,

ഭരണഘടനാപരമായാണ് ശ്രീ. എം. ഉമ്മർ ഈ പ്രമേയത്തിന് നോട്ടീസ് നൽകിയത്. 15 ദിവസത്തെ നോട്ടീസ് കൊടുത്ത് വിളിച്ചുചേർക്കേണ്ട സഭ, അതിന് അവസരം കൊടുക്കാതെ വിളിച്ചിരിക്കുന്നു.

മി. സ്പീക്കർ: ബഹുമാനപ്പെട്ട പ്രതിപക്ഷ നേതാവിന്

അറിവില്ലാത്തതുകൊണ്ടല്ല, 15 ദിവസമെന്നത് അത്യാവശ്യഘട്ടങ്ങളിൽ മാറ്റം വരുത്താനും ഓൺലൈനായോ, മെസ്സേജുകൾ വഴിയോ അറിയിക്കുന്നതിന് റൂൾസ് കമ്മിറ്റി ചട്ടങ്ങളിൽ മാറ്റം വരുത്തിയിട്ടുണ്ട്. ഭരണഘടന മാറ്റാനുള്ള അവകാശം നമുക്ക് ഉണ്ടോ; ഇന്ത്യൻ ഭരണഘടനയുടെ 179 (സി) മാറ്റാൻ എനിക്ക് അധികാരമുണ്ടോ? നിങ്ങൾ വിമർശിക്കുന്നതിൽ എനിക്ക് സന്തോഷമേയുള്ളൂ. ആ സന്തോഷത്തിനുവേണ്ടി ഭരണഘടന മാറ്റുന്നതിന് കൂട്ടനിൽക്കാൻ സാധിക്കുമോ? ഗവൺമെന്റാണ് പറയേണ്ടത്, ഗവൺമെന്റ് സംസാരിക്കട്ടെ. ഞാൻ മനസ്സിലാക്കുന്നത് ഭരണപക്ഷവും പ്രതിപക്ഷവും കൂടിയായോ ചിലപ്പോൾ തീയതി തീരുമാനിച്ചതെന്നാണ്. അതുകൊണ്ട് ഗവൺമെന്റിന് പറയാനുള്ളത് പറയട്ടെ.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ആദ്യമായി എനിക്ക് അഭ്യർത്ഥിക്കാനുള്ളത്, ബഹുമാനപ്പെട്ട സ്പീക്കർക്കെതിരായി ദുഃസൂചനയോടുകൂടി നടത്തിയിട്ടുള്ള പരാമർശം



രേഖയിലുണ്ടാകാൻ പാടില്ല എന്നതാണ്. 12-ാം തീയതിയാണ് കാബിനറ്റ് ചേർന്നത്. അന്നുതന്നെ ബഹുമാനപ്പെട്ട മുഖ്യമന്ത്രി പ്രതിപക്ഷ നേതാവിനോട് ചോദിച്ചിരുന്നു, 24-ാം തീയതി രാജ്യസഭയിലേയ്ക്കുള്ള ഉപതെരഞ്ഞെടുപ്പ് നടക്കാൻ പോകുകയാണ്, അന്ന് തന്നെ നിയമസഭ ചേർന്നുകൂടെ, സെപ്റ്റംബർ മാസം വരെ പോകേണ്ടതുണ്ടോയെന്ന്. ബഹുമാനപ്പെട്ട പ്രതിപക്ഷ നേതാവ് അത് അംഗീകരിച്ചു. അന്ന് ബഹുമാനപ്പെട്ട പ്രതിപക്ഷ നേതാവിന് അറിഞ്ഞുകൂടെ 179 (സി) പ്രകാരം പതിനാല് ദിവസം നോട്ടീസ് കൊടുക്കാനില്ലായെന്നുള്ളത്. ഭരണഘടനാപരമായി അദ്ദേഹത്തിന് നല്ല അറിവുള്ളതാണല്ലോ. ബഹുമാനപ്പെട്ട എം. ഉമ്മറിനും അത് അറിയാമല്ലോ? 12-ാം തീയതി കാബിനറ്റ് ചേർന്ന് 13-ാം തീയതി നോട്ടീഫിക്കേഷൻ പോയാൽ 14 ദിവസമില്ലെന്നുള്ളത് ബഹുമാനപ്പെട്ട പ്രതിപക്ഷ നേതാവിനും ശ്രീ. എം. ഉമ്മറിനും അറിയാം. ഭരണഘടനാപരമായ പ്രൊവിഷൻ contemplate ചെയ്യാൻ സാധിക്കാത്ത സാഹചര്യം ഇവിടെയുണ്ടായി. ബഹുമാനപ്പെട്ട സ്പീക്കർ നേരത്തെ അത് സൂചിപ്പിച്ചു. ഞാൻ അതിലേയ്ക്ക് കടക്കാൻ ആഗ്രഹിക്കുന്നില്ല. 179 (സി) പ്രകാരം ബഹുമാനപ്പെട്ട സ്പീക്കർ

വിചാരിച്ചാൽപോലും ഈ പ്രമേയം എടുക്കാൻ കഴിയില്ല. ഇതുമായി ബന്ധപ്പെട്ട് 15 ദിവസത്തെ മാൻഡേറ്റി ഇല്ല. ബഹുമാനപ്പെട്ട കെ. രാധാകൃഷ്ണൻ സ്പീക്കറായിരുന്നപ്പോൾ കൊണ്ടുവന്ന ഭേദഗതി പ്രകാരം 15 ദിവസം മാൻഡേറ്റി അല്ല. എമർജൻസി ഇൻവോക്ക് ചെയ്താൽ ഷോർട്ട് നോട്ടീസ് കൊടുത്ത്, ഒരു ദിവസത്തെ നോട്ടീസ് കൊടുത്ത് നിയമസഭ ചേരാം. അങ്ങനെയുള്ള സാഹചര്യം ഇവിടെയുണ്ടായി, അതിന്റെ ഭാഗമായാണ് സഭാ സമ്മേളനം ഇപ്പോൾ ചേരുന്നത്. അത് അറിഞ്ഞുകൂടാത്തവരല്ല ഇവർ.

ശ്രീ. രമേശ് ചെന്നിത്തല: സർ, ബഹുമാനപ്പെട്ട മുഖ്യമന്ത്രി കാബിനറ്റ് തുടങ്ങുന്നതിന് മുമ്പ് എനോട് സംസാരിച്ചത് ശരിയാണ്. സഭാ സമ്മേളനം വിളിച്ചുചേർക്കണമെന്ന ആവശ്യം ഞങ്ങൾക്ക് നേരത്തെയുള്ളതാണ്. സഭാ സമ്മേളിക്കുന്നത് പ്രതിപക്ഷത്തിന്റെ ആവശ്യമായി ഞങ്ങൾ നേരത്തെ നോട്ടീസ് കൊടുത്തതാണ്. അങ്ങ് ഇവിടെ ചൂണ്ടിക്കാണിച്ചതുപോലെ മഹാമാരിയുടെ പേരിൽ അന്നത്തെ സഭാ സമ്മേളനം മാറ്റിവയ്ക്കേണ്ടി വന്നു. അന്നും ഞങ്ങൾ ഈ രണ്ട് നോട്ടീസും കൊടുത്തതാണ്. ബഹുമാനപ്പെട്ട മുഖ്യമന്ത്രി എനോട് സംസാരിച്ചപ്പോൾ ഞാൻ സമ്മതിച്ചതാണ്.

അതിനുശേഷം അദ്ദേഹം കാബിനറ്റിൽ പങ്കെടുത്തതുകൊണ്ട് എനിക്ക് ഫോണിൽ സംസാരിക്കാൻ സാധിച്ചില്ല. ഞാൻ അദ്ദേഹത്തിന്റെ ഓഫീസിൽ ചിറ്റ് കൊടുത്തുവിട്ടു. അതിൽ ഒന്ന്, ഞങ്ങൾ അടിയന്തരപ്രമേയം അവതരിപ്പിക്കുന്നുണ്ട്, രണ്ട്, സ്പീക്കറെ നീക്കണമെന്ന ഒരു പ്രമേയം കൂടി ഞങ്ങൾ അവതരിപ്പിക്കുന്നുണ്ട്, അതിനുള്ള സൗകര്യവും സമയവുംകൂടി തരപ്പെടുത്തണമെന്ന് ഞാൻ അദ്ദേഹത്തിന്റെ ഓഫീസിൽ വിളിച്ചുപറയുകയും അദ്ദേഹത്തോട് സംസാരിക്കുകയും ചെയ്തതാണ്. ബഹുമാനപ്പെട്ട പാർലമെന്ററികാര്യ വകുപ്പുമന്ത്രി അന്നത്തെ കാബിനറ്റിൽ ഇല്ലായിരുന്നു, അങ്ങ് പാലക്കാട്ടായിരുന്നു, ഞാൻ അങ്ങയെയും വിളിച്ചു. അങ്ങ് ഇല്ലായിരുന്നു. ഞങ്ങൾ സദുദ്ദേശത്തോടുകൂടിയാണ് കാര്യങ്ങൾ ചെയ്യുന്നത്. കേരള നിയമസഭാ സ്പീക്കർ എന്ന മഹനീയ പദവിയുടെ അന്തസ്സ് ഉയർത്തിപ്പിടിക്കുന്ന കാര്യത്തിൽ അങ്ങ് പരാജയപ്പെട്ടതിന്റെ അടിസ്ഥാനത്തിലാണ് ഞങ്ങൾ ഈ പ്രമേയം അവതരിപ്പിക്കുന്നത്. സാമാന്യ ജനാധിപത്യ മര്യാദയുണ്ടെങ്കിൽ സ്പീക്കർ എന്ന നിലയിൽ അങ്ങ് ഈ സ്ഥാനത്തിന്റെ ഔന്നത്യം ഉയർത്തിപ്പിടിക്കാൻ ബാധ്യസ്ഥനാണ്. അതുകൊണ്ട് ഇതെല്ലാം വേവ് ചെയ്യാനുള്ള അധികാരം

അങ്ങേയ്ക്കുണ്ട്. അതിനുള്ള അവസരം തരണമെന്ന് ഞാൻ അഭ്യർത്ഥിക്കുകയാണ്.

മി. സ്പീക്കർ: അങ്ങയുടെ അവകാശത്തിനുവേണ്ടിയാണ് ഞാൻ നിലകൊള്ളുന്നതെങ്കിലും ഇക്കാര്യത്തിൽ ഞാൻ നിസ്സഹായനാണെന്ന് അങ്ങയെ അറിയിക്കുകയാണ്. ഞാൻ വിചാരിച്ചാൽ പോലും ഭരണഘടനയുടെ 179 (സി) പ്രകാരമുള്ള നിലപാട് മാറ്റാൻ സാധ്യമല്ല. ഇക്കാര്യം ഗവൺമെന്റാണ് തീരുമാനിക്കുന്നതെന്ന് അങ്ങേയ്ക്കറിയാം. ഇതെല്ലാം അറിഞ്ഞുകൊണ്ട് ഇതൊരു ചർച്ചയാക്കുന്നതിനുവേണ്ടി അങ്ങ് പറയുന്നതാണെന്നാണ് ഞാൻ കരുതുന്നത്. അങ്ങ് ദയവായി അത്തരത്തിൽ കാണരുത്. നിങ്ങൾ ഏത് തരത്തിലുള്ള വിമർശനം ഉന്നയിക്കുന്നതിലും ഒരു തടസ്സവും ഉൾഭയവും എനിക്കില്ല. ദയവായി അടുത്ത അജണ്ടയിലേയ്ക്ക് പോകാൻ അനുവദിക്കണം.

ശ്രീ. രമേശ് ചെന്നിത്തല: അങ്ങ് അങ്ങനെയൊരു പരാമർശം നടത്തരുതായിരുന്നു. ഞങ്ങൾക്ക് വേണമെങ്കിൽ അടുത്ത സഭ കൂടുമ്പോൾ അങ്ങേയ്ക്കെതിരെ ഈ പ്രമേയം അവതരിപ്പിക്കാം. അങ്ങ് അത് മറന്ന് പോകരുത്. ഞങ്ങൾക്ക് ഇനിയും അവസരമുണ്ട്. അങ്ങ് അങ്ങനെ

പറയരുതായിരുന്നു. അത് ശരിയായില്ല.

മി. സ്പീക്കർ: ഏതാണ് ശരിയാകാത്തത്?

ശ്രീ. രമേശ് ചെന്നിത്തല: ചർച്ചയ്ക്കുവേണ്ടിയാണ് ഇത്

ഉന്നയിക്കുന്നതെന്ന് പറഞ്ഞത് ശരിയായില്ല.

മി. സ്പീക്കർ: അങ്ങയെപ്പോലെ പരിണിതപ്രജ്ഞനായ എല്ലാ സാങ്കേതികതകളും അറിയാവുന്ന, സാങ്കേതികതകൾ വച്ചുകൊണ്ട് സഭയെ എപ്പോഴും ഓർമ്മപ്പെടുത്തിക്കൊണ്ടിരിക്കുന്ന അങ്ങേയ്ക്ക് അറിയാവുന്ന ഒരു കാര്യം ഞാൻ വീണ്ടും വീണ്ടും ഓർമ്മപ്പെടുത്തുകയാണ്, അത്രേയുള്ളൂ. ഞാൻ നിസ്സഹായനാണ്. ദയവായി ഇരിക്കൂ.